

- PROCESS MITLUF-

-RIKOSTITUZZJONI TAL-PROCESS-

-OBBLIGU TAR-REGISTRATUR TAL-QRATI-

- ART 63 KAP TNAX -

-ART 560(1) U (3) KAP TNAX-

-ART 559 KAP TNAX- L-AHJAR PROVA -



QORTI CIVILI PRIM' AWLA

MHALLEF

ONOR. LORRAINE SCHEMBRI ORLAND
LL.D., M.Jur. (Eur.Law), Dip.Trib.Eccles.Melit.

Seduta ta' nhar il-Hamis, 29 ta' Ottubru 2015

Kawza Numru : 4

Rikors Guramentat Numru : 590/1987/1/LSO

**Michael Fenech bhala direttur
ghan-nom u in
rapprezentanza ta' Fenech
Oil and Petroleum Company
Ltd.**

VS

**Albert Mizzi u Joe Curmi
bhala diretturi ghan-nom u in
rapprezentanza ta' MIB
Holding Ltd (successuri ta'
Mediterranean Insurance
Brokers Ltd.)**

Il-Qorti,

I. PRELIMINARI.

Rat ic-citazzjoni attrici datata 27 ta' Lulju 1987 fejn espona:-

Illi l-attur kien inkariga lill-konvenut sabiex isib assikuraturi biex jassigurawlu l-*barge* 'Marsaxlokk' (proprijeta` tal-attur) taht polza ta' "Hull & Machinery" u taht polza ta' "Cargo";

Illi l-konvenut accetta dan l-inkarigu u fil-fatt wara varji trattattivi informa lill-attur li kien sab assikuraturi li assikuraw lill-attur fil-poloż rikjesti, tant illi l-attur hallas il-*premiums* relattivi u rikjesti b' *effett ta' cover* mid-9 ta' Ottubru 1984.

Illi sussegwentement il-*barge* Marsaxlokk ghereq u garrab hsara kif ukoll ghamel hsara u telf ghat-taghbija li kellu (konsistenti fi "gasoil");

Illi meta wara li grat id-disgrazzja, l-attur informa lill-konvenut dwar l-istess u pprezenta t-talba tieghu ta' rizarciment, gie nformat illi l-poloż fil-fatt ma kienux

mahruga u ezistenti fl-intier tagghom kif mitluba, miftehna u mhallsa, izda li kien hemm polza biss ghall-cover ta' "Hull and Machinery" u fl-ammont limitat ta' 70% tal-cover totali rikjesta;

Illi ghalhekk meta gia biex jirkupra t-telf tieghu l-attur sab ruhu skopert;

Illi ghalhekk l-attur soffra danni, liema danni gew kagonati minhabba nuqqas negligenti u kolpevoli *da parte* tal-konvenut; u bi ksur tal-ftehim milhuq bejn il-kontendenti.

Jghid il-konvenut ghaliex din il-Qorti m'ghandiex:

1 Tiddikjara l-konvenut responsabbli li negligentement u kolpevolment bi htija tieghu u bi ksur tal-ftehim li sar bejn il-kontendenti naqas milli jottjeni l-hrug taz-zewg poloz fuq imsemmija;

2. Tiddikjara l-konvenut ghalhekk responsabbli ghad-danni sofferti mill-attur li issa bata danni u ma jistax jottjeni r-rizarciment tad-danni;

3. Tillikwida d-danni hekk sofferti; u

4. Tikkundanna lill-konvenut ihallas id-danni hekk likwidati.

Bl-ispejjez u bl-imghaxijiet kummercjali mill-10 ta' Ottubru 1984 sad-data tal-pagament effettiv kontra l-konvenut li jibqa' minn issa ngunt ghas-subizzjoni.

Rat il-verbal tas-seduta mizmuma fl-1 ta' Lulju 1998 quddiem il-Qorti kif diversament presjeduta (fol 22) fejn meta ssejhet il-kawza ma deher hadd. *In vista* tal-verbal precedentii l-kawza giet differita Sine Die.

Rat ir-rikors ta' Michael Fenech noe datata 23 ta' Lulju 1998 (fol 23) fejn talab lill-Qorti joghgobha tirriappunta din il-kawza sabiex jissokta s-smigh taghha; u l-Qorti kif diversament presjeduta laqghet it-talba u irriappuntat l-kawza ghas-smigh ghall-11 ta' Gunju 1999 fid- 9:00am.

Rat ir-rikors ta' Michael Fenech noe datat 6 ta' Ottubru 1998 (fol 24) fejn talab lill-Qorti joghgobha tawtorizza l-korrezzjoni fil-kunjom tal-konvenut fl-okkju fir-rikors prezentat fit-23 ta' Lulju 1998 fis-sens illi l-kunjom "Fenech" jigi sostitwit b' "Mizzi".

Rat in-nota ta' l-ecccezzjonijiet tal-konvenuti *nomine* datata 15 ta' Dicembru 1987 (fol 87) fejn espona :-

Fl-ewwel lok ic-citazzjoni hi invalida ghax mhux debitament datata kif trid il-ligi, u lanqas iffirmata minn Mhallelf.

Illi t-talba attrici hi infondata fil-fatt u fid-dritt *stante* li l-eccipjenti adempew l-inkarigu lilhom moghti u kwindi mhux

gust l-allegazzjoni illi huma kienu b' xi mod kolpevoli jew li agixxew negligentement;

Illi sussiddjarjament u bla pregudizzju, ghas-suespost, anke kieku "*gratia argomenti*" l-poloż ta' assikurazzjoni kienu ottenuti u r-riskju kien iskritt fl-intier, xorta wahda l-attur *nomine* ma kienx jirnexxielu jottjeni r-rizarciment pretiz u dan minhabba l-klawsoli tal-eskluzzjoni stipulati f' poloż konsimili;

Salvi eccezzjonijiet ohra.

Rat in-nota ta' Michael Fenech numru tal-karta tal-identita` 440647 M datata 17 ta' Frar 2015 a fol 562 tal-process.

Rat in-nota ta' sottomissjonijiet tas-socjeta` konvenuta b' risposta ghan-nota tal-attur tas-17 ta' Frar 2015 datata 25 ta' Marzu 2015 a fol 569 tal-process.

Rat il-verbali kollha in atti tas-seduti mizmuma quddiem il-Qorti kif diversament presjeduta u kif ukoll il-verbali tas-seduti kollha mizmuma quddiem din il-Qorti kif hekk illum presjeduta fejn fis-seduta tal-11 ta' Gunju 2015 meta ssejhet il-kawza dehru l-atturi assistiti minn Profs Ian Refalo u Dr Pawlu Lia ghall-konvenut. Profs Refalo pprezenta zewg dokumenti b' kopja *seduta stante* lid-difensur tal-kontro-parti. Ghal kull bwon fini l-Avukat Lia irrileva li l-parti tad-dokumenti li jinsabu fl-ahhar tal-process intestati kopja tal-inkartament mibjugh permezz ta' *email* mill-Perit Legali Dr Vincent Galea, l-istess Dr Galea ma

hadhomx b' mod regolari u ufficjali mill-atti tal-Qorti izda nghataw lilu mill-attur. L-Avukat Lia ma qabilx li dawn ghandhom jitqiesu bhala kopja awtentika u regolari ta' xi parti mill-process. Il-kawza giet differita ghal digriet rigward ir-rikostruzzjoni tal-process kif trattat f' din is-seduta stess ghad-29 ta' Ottubru 2015 fid-9:30am.

Hadet konjizzjoni tal-provi prodotti.

II. KONSIDERAZZJONIJIET

Illi l-attur qiegħed jitlob li wara l-incident fejn ghereq il-barge "Marsaxlokk", u saret il-hsara anke fit-tghabija konsistenti f'gasoil, li jigi dikjarat li l-konvenut kien responsabbli għall-ksur tal-ftehim, u cjoe` għall-hrug ta' zewg poloz ta' assikurazzjoni. Gie mitlub li jigu likwidati d-danni wara li l-konvenut jigi dikjarat responsabbli.

Illi din il-Qorti għandha tiddetermina jekk tordnax li l-process jigi rikostruwit.

Jirrizulta li l-process originali tal-kawza odjerna mibdija fl-1987, qatt ma kien a dispozizzjoni ta' din il-Qorti kif presjeduta u lanqas a dispozizzjoni tal-Qorti kif presjeduta precedentement qabel illum. Jigi nnutat li wara snin ta' attentati ta' rikostruzzjoni tal-process l-atti kollha ezistenti fil-process illum huma kollha kopji.

Gie osservat li matul is-snin, 1987 sa l-2009, il-kaz *de quo* kien presjedut minn diversi Mħallfin, u kien hemm tlett

nomini ta' Periti Legali, Dr. Christian Farrugia, (mill-27 ta' Novembru 1992) Dr. Sandra Sladden (mit-18 ta' Ottubru 1996) u Dr. Pierre Lofaro (mis-26 ta' Gunju 2001)¹ li talbu li l-inkarigu taghhom jigi tterminat. Izda, ma jirrizultax li dawn il-periti legali rritornaw l-inkartament tas-seduti taghhom, hekk kif ribadit fin-nota tar-Registratur Qrati Civili u Tribunali (a fol 143). Fl-istess nota r-Registratur informa lill-Qorti li "*minkejja tfittxija intensiva li saret fir-Registru l-process shih baqa' ma nstabx.*" Din in-nota giet ipprezentata fl-1 ta' Novembru 2013.

In segwitu, fil-25 ta' Frar 2009, gie nominat il-Perit Legali Dr. Vincent Galea (a fol 70), li wara n-nomina tieghu pprezenta nota datata 17 ta' Gunju 2009 (fol 71), u rrileva li mill-ispoll, kopja tal-process fir-Registru tal-Qorti, m'hemmx la c-citazzjoni, lanqas l-eccezzjonijiet, u la hemm dokumenti u lanqas xhieda u ghalhekk jehtieg li l-process jigi rikostruwit qabel jitkomplew is-seduti.

Irrizulta wkoll li fis-26 ta' Jannar 2011, gie pprezentat rikors ta' l-attur (a fol 77) fejn talab ir-rikostruzzjoni tal-process *stante* li l-process huwa mitluf u ilu mitluf ghal hafna zmien. Permezz ta' digriet tas-17 ta' Marzu 2011, din il-Qorti diversament presjeduta ordnat ir-rikostruzzjoni tal-process. (a fol 83).

Madankollu fis-16 ta' Jannar 2012 gie pprezentat rikors mis-socjeta` konvenuta fejn intalab li l-kaz jigi *differit sine die* sakemm jinstab il-process shih u originali.(a fol 115).

¹ Taghrif mehud min-nota tar-Registratur Qrati Civili u Tribunali a fol 143.

Sussegwentement, il-Qorti regghet issollecitat lir-Registratur jaghmel ricerka ohra u n-Nota tar-Registratur Qrati Civili u Tribunali giet ipprezentata fit-13 ta' Jannar 2014 (a fol 143).

Illi huwa minnu li f'hafna kazijiet simili, meta l-process ikun mitluf il-Qorti tordna r-rikostruzzjoni tal-process anke jekk dan ikun iffurmat minn dokumenti li huma kopji u mhumiex l-originali. Izda, dan isir kemm 'il darba l-partijiet fil-kaz jaqblu u ma jkunx hemm oppozizzjoni minn xi hadd mill-partijiet. Kien hemm diversi okkazonijiet meta l-Qorti ordnat ir-rikostruzzjoni tal-process u l-kaz kompli jinstema' sa ma nghatat decizjoni finali. (Ara **Maltrade Ltd. vs Norbert Coll**, P.A. deciza fl-10 ta' Gunju 2014, **Carmen Mugliette vs Victor Gauci et**, P.A. deciza fil-25 ta' Frar 2010, u **A vs B (Mamo vs Mamo)** P.A. deciza fit-28 ta' Frar 2006 u deciza mill-Qorti ta'l-Appell fit-28 ta' Settembru 2007).

Fil-kaz odjern, kien hemm oppozizzjoni konsistenti u persistenti mill-konveut matul is-snin. Din l-oppozizzjoni kienet manifestata f'diversi atti; l-ittra mibghuta mill-avukat Lia lir-Registratur tal-Qorti (a fol 122), ir-rikors sabiex il-kaz jigi differit *sine die*, u l-oppozizzjoni ghar-rikostruzzjoni matul il-verbali tas-seduti, fejn dejjem gie enfasizzat li minhabba t-trappass ta' zmien li l-process ilu mitluf, kemm il darba dan il-kaz jipprocedi jkun ta' pregudizzju ghas-socjeta` konvenuta.

Di piu`, din il-Qorti tinnota li r-rikors ipprezentat mill-attur f'Jannar 2011 gie pprezentat in segwitu ghan-nota tal-perit legali Dr. Vincent Galea. F'dan l-istess rikors, l-attur issottolinea li l-process ilu mitluf ghal hafna zmien. Hekk kif gie sottolineat fin-nota ta' sottomissjonijiet tas-socjeta' konvenuta l-process kien ilu mitluf sa mill-2003. Madankollu, kien biss fl-2011 li l-attur talab ghal din ir-rikostruzzjoni, u ma gabx dan a konjizzjoni tal-Qorti precedentement. Dan sar, minkejja li kien a konoxxenza tal-fatt li ma kienx qieghed isir progress f'din il-kawza, *in vista* tal-fatt li l-process kien mitluf. Minhabba li d-dokumenti originali tal-process ma setghux jinstabu huwa evidenti ghalfejn ma kienux qed jiprocedu s-seduti u ma kienx qed isir progress. Ghaldaqstant, hu kagun ta' thassib ghal din il-Qorti ghaliex ir-rikors ghar-rikostruzzjoni tal-process da parti ta' l-attur ma sarx qabel. Fil-fatt, din il-materja giet sollevata biss in segwitu ghall-hatra tal-perit legali Dr. Vincent Galea u ghan-nota minnu pprezentata.

Hawnhekk, il-Qorti tirreferi ghal dak enuncjat fin-nota ta' sottomissjonijiet tas-socjeta` konvenuta, u l-enfasi li sar ghan-nuqqas ta' agir da parti ta' l-attur ghal snin twal. Fil-verbal disponibbli fil-process tas-seduta tal-18 ta' Ottubru 1996 l-avukat difensur tas-socjeta' konvenuta iddikjara li minn mindu bdiet il-kawza saret seduta wahda (fol 17) (cioe` ben 9 snin wara li giet ipprezentata). Fis-seduta tal-25 ta' Mejju 1998 il-Qorti ssollicitat lill-attur biex jiddikjara ghandux interess (fol 21) u fl-1 ta' Lulju 1998 giet differita *sine die*. Wara li giet riappuntata, b'verbal tat-18 ta' Jannar

2001 (fol 35) il-Qorti regghet talbet lill-attur jinformaha jekk ghadx ghandu interess.

Il-fatt li l-process kien intilef ma giex referut lill-Qorti b'effett immedjat, imma wara numru ta' snin, wara l-hatra ta' Dr. Vincent Galea. Din il-qorti ma tistax tinjora li t-trapass esagerat taz-zmien pogga lis-socjeta` konvenuta fi zvantagg ta' zmien sabiex jigu prodotti provi llum, wara dawn is-snin kollha, b'riskju wkoll ta' ksur ghad-drittijiet fundamentali taghha.

Gie sostnut li l-oppozizzjoni tas-socjeta` konvenuta ghar-rikostruzzjoni hija bbazata wkoll fuq il-fatt li huwa ferm aktar difficli li jitressqu xhieda u provi llum milli kieku dan sar qabel. Fil-principju dan japplika ghaz-zewg partijiet fil-kawza. Irrizulta wkoll li d-dokumenti kollha, li huma kopji, u li jiffurmaw parti mill-process illum, gew prodotti mill-attur. In-nota ta' l-eccezzjonijiet biss giet riprodotta mis-socjeta` konvenuta li giet esebita ghal kull buon fini. L-inkartament esebit mill-Perit Legali Dr. Vincent Galea ukoll huwa ffurmat minn kopji li l-attur ghaddielu.

Hawnhekk issir riferenza ghan-nota tal-istess attur ipprezentata fit-18 ta' Frar 2013 (fol 136) ipprezentata wara li l-Qorti kif diversament presjeduta, fil-verbal tal-5 ta' Frar 2013 ordnat li *fin-nuqqas ta' xi oggezzjoni fi zmien hmistax-il gurnata, il-Qorti sejra tqis li kollox jinstab fil-process.*" Hawnhekk l-istess attur, flimkien mal-konvenuta, irregistraw l-opposizzjoni taghhom. L-attur iddikjara li "Ma

jidhirx li huwa possibbli li wiehed jindika bi precizjoni x'fadal li jingabar."

Fin-nota ta' sottomissjonijiet tas-socjeta` konvenuta gie citat kaz deciz mill-Prim' Awla Qorti Civili fil-21 ta' Mejju 1985, fl-ismijiet **Joseph Spiteri vs Av. Dr. Joseph Cassar Galea**, fejn kien inghad li huwa veru li skont il-Kodici tal-Procedura Civili r-Registratur tal-Qrati huwa responsabbli ghat-telf, mutilazzjoni jew tibdil f'att jew dokument ipprezentat fir-Registru izda li r-Registratur m'ghandux jigi involut fir-rikostruzzjoni ta' process li jidher li ilu miltuf sa mill-1983. U ghalhekk, f'dan il-kaz giet michuda t-talba ghar-rikostruzzjoni. Meta jigi meqjus li fil-kaz in ezami, l-process ilu mitluf sa mill-2003, ghaddew numru hafna itwal ta' snin, u ghalhekk is-sitwazzjoni f'dan il-kaz hija hafna aktar kumplikata u difficili ghar-Registratur.

Illi qieghed jigi osservat ukoll li meta l-Qorti diversament presjeduta ordnat ir-rikostruzzjoni tal-process fis-26 ta' Jannar 2011, ma kien sar l-ebda tentattiv da parti tar-Registratur tal-Qorti biex il-process jigi rikostruwit. Illi kienet giet ipprezentata nota tar-Registratur Qrati Civili u Tribunali a fol 143 b'konsegwenza ghas-sollecitazzjoni tal-Qorti tal-21 ta' Ottubru 2013, wara talba tas-socjeta' konvenuta biex il-kaz jibqa' *sine die*. Madankollu, f'din in-nota tar-Registratur Qrati Civili u Tribunali saret referenza ghad-digriet tal-Qorti diversament presjeduta, tas-17 ta' Marzu 2011 sabiex issir rikostruzzjoni tal-process u ghalhekk, ma saret l-ebda referenza ghall-Artikolu 63 tal-Kap 12 li jiddisponi:

“Ir-Registratur huwa responsabbli ghat-telf, mutilazzjoni jew tibdil f’att jew dokument ipprezentat fir-Registru, kif ukoll ghad-dewmien fit-tmexxija ta’ dak l-att jew dokument.”

Ghalkemm, taqa` fir-responsabbilta` tar-Registratur f’kaz li process huwa mitluf, meta t-ffittxija ordnata mir-Registratur tibqa’ tirrizulta fin-negattiv, bhal kaz in ezami, huwa hafna aktar diffiċli ghar-Registratur biex ikun involut fir-rikostruzzjoni tal-process, wara t-trapass twil ta’ snin. Din il-Qorti taqbel ukoll ma’ dak sottolineat fin-nota ta’ sottomissjonijiet tas-socjeta` konvenuta, fejn inghad li *ai termini* ta’ **l-Artikolu 63 tal-Kap 12**, ir-Registratur huwa responsabbli ghat-telf ta’ process/jew dokumenti. Izda, fejn dan jibqa’ ma jinstabx jew kull ffittxija, tirrizulta fin-negattiv, kwalunkwe pregudizzju li jista’ jinholoq konsegwenza ta’ dan it-telfien m’ghandux ikun a karigu ta’ wiehed mill-partijiet fil-kaz.

Fin-nota ta’ sottomissjonijiet ta’ l-attur, hemm referenza **ghall-Artikolu 560 tal-Kap 12** li jipprovdi dwar il-poter tal-Qorti biex jikkonstruwixxi l-process. L-Artikolu 560(3) ssemma wkoll fin-nota tar-Registratur tal-Qorti a fol 143. L-Artikolu 560(3) ighid hekk:

“Meta f’xi kawza jew procedura ohra ma tkunx tista’, minhabba hsara lil jew telf ta’ dokumenti tal-Qorti jew dokumenti ohra, toqghod ghal dak li jitlob dan il-Kodici, sew jekk dwar il-htiega li jingiebu formalment xi dokumenti jew

xort' ohra, il-Qorti tista' jew tehles minn dik il-htiega jew taghti daww l-ordnijiet l-ohra li jinhtiegu fic-cirkostanzi".

Issa, dak li sar referenza ghalih fin-nota tar-Registratur huwa s-subinciz li jkompli ma' l-Artikolu 560(3) li jipprovdi li:

".....il-partijiet fil-kawza ghandhom jghinu lir-Registratur biex jikkompila kopja ta' dokumenti tal-Qorti jew ta' kull dokument iehor li jkunu tgharrqu jew intilfu.....".

Ghalhekk, f'kazijiet bhal dawn, sta solament ghall-Qorti, li tiehu d-decizjoni dwar l-ordni tar-rikostruzzjoni o meno.

U hawnhekk qabel ma l-Qorti tippronunzja ruhha dwar dan, trid issemmi li l-Artikolu 560(3) tal-Kap 12 jallacja ma' l-Artikolu 560(1) tal-Kap 12 li ighid:

"Il-Qorti ghandha tichad li tingieb kull prova li jidhrilha li mhix rilevanti jew li hija zejda, jew li jidhrilha li mhix l-ahjar prova li l-parti tista' ggib."

Dan l-Artikolu tal-ligi jorbot ukoll ma' l-Artikolu 559 li ighid:

"Il-Qorti ghandha fil-kazijiet kollha tordna li ssirilha l-ahjar prova li l-parti tista' ggib."

(Ara **Tabib Principali tal-Gvern vs Antonia McBride et Appell** deciz fl-1 ta' Dicembru 1994, u **Martin Mifsud et vs Marika Almerigo P.A.** deciza fis-16 ta' April 2013).

In vista tas-suespost, din il-Qorti mhix tal-fehma li wara dan it-trapass kollu taz-zmien tista' tingieb l-ahjar prova mill-partijiet.

Illi l-istess attur talab li jithalla jipprezenta l-provi tieghu u dan mhuwiex ser jxekkel lill-konvenut biex jirribatti l-provi prodotti b'xhieda u provi ohra li jista' jgib il-quddiem.

Illi mill-process li ghandha quddiemha din il-Qorti jirrizulta verbal wiehed ta' xhieda tal-attur moghtija quddiem l-ewwel Perit Legali mahtur, Dr Christian Farrugia² fejn jaghmel riferenza ghal xi dokumenti. Izda dawn id-dokumenti lanqas huma esebiti mal-inkartament fil-process u lanqas fost l-inkartament mgħoddu lill-Avukat Galea. Difatti l-attur jghid li "*kopja tagħhom tista' titpogga għad-dispozizzjoni ta' dina l-Qorti*" izda dan iddikjarah minkejja li kellu jghaddi d-dokumentazzjoni li kellu lill-Perit Legali.

Difatti fil-*bundle* ta' dokumenti li gew *scanned* mill-Avukat Galea insibu kopja tal-verbal tal-unika seduta li tirrizulta gja imsemmija, izda minghajr id-dokumenti li għalihom l-attur għamel riferenza fix-xhieda tieghu. Dan ifisser li l-attur lanqas biss għaddihomlu.

Illi inoltre l-kopji pprezentati mill-Perit Legali mhumiex kopji legali u ma jistghux jigu awtentikati hlief bi qbil bejn il-partijiet. F'dan l-aspett il-Qorti ma taqbilx sal-ahhar mat-tezi tas-socjeta' konvenuta f'dak li jirrigwarda l-kontenut tac-citazzjoni u n-nota tal-eccezzjonijiet ghaliex l-kopji tac-

² esebita b'nota tas-socjeta' konvenuta fis-16 ta' Jannar 2012 (fol 115-122 tal-process)

citazzjoni u tan-nota tal-eccezzjonijiet esebiti jirrizultaw konformi ma' dak iddikjarat fil-premessi tas-sentenza preliminari tal-Qorti tal-Kummerc (fit-22 ta' April 1988 a fol 96) u tal-Qorti tal-Appell (l-1 ta' Marzu 1989 a fol 110) f'din l-istess kawza u l-awtenticità tagħhom tista' tigi stabbilita. Izda jibqa' l-fatt li minghajr l-atti gudizzjarji awtentici, inkluzi r-riferiti tan-notifika, u provi li gja saru, ma jistax isir dak l-ezami meqjus tagħhom u kontro-ezami sabiex issir gustizzja fil-konfront tas-socjeta' konvenuta.

Illi fil-kaz odjern il-process kollu huwa nieqes u d-dokumenti esebiti mac-citazzjoni u dawk li għalihom rrefera l-attur fix-xhieda tieghu ma jistghux ikunu originali u ma jistghux, għalhekk, ikunu ammissibbli. Li kieku l-attur kellu dokumenti originali x'jipprezenta kien jesebihom qabel mal-kaz wasal s'hawn. Certament kellu kull opportunita' quddiem il-Periti Legali sa mis-sena 2001 biex jesebixxi l-provi tieghu skont il-Ligi, izda baqa' ma għamel xejn, anke wara l-Qorti ordnat ir-rikostruzzjoni tal-process, għaliex baqa' ma pprezentax dawn il-provi li jghid li għandu.

Illi fil-fehma tagħha, l-ghejbien tal-process fl-interrezza tieghu flimkien mat-trapass esagerat taz-zmien (28 sena) dovut għan-nuqqas ta' interess muri mis-socjeta' attrici li ggib il-kawza tagħha 'l quddiem, jimmilitaw kontra r-rikostruzzjoni tal-process minhabba r-ragunijiet ta' veracità u awtenticità tal-provi attrici, u ragunijiet ta' smigh xieraq li għandhom jigu garantiti lis-socjeta' konvenuta, li ma setgħet qatt tressaq il-provi qabel mas-socjeta' attrici għalqet tagħha.

III. KONKLUZJONI.

Illi ghalhekk ghal dawn il-motivi, din il-Qorti, **taqta' u tiddeciedi**, billi fil-waqt li tilqa' t-talba tas-socjeta` konvenuta, tirrevoka *contrario imperio* d-digriet ta' din il-Qorti diversament presjeduta tas-17 ta' Marzu 2011, u tastjeni milli tiehu konjizzjoni ulterjuri tal-kaz.

L-ispejjez jithallsu mill-attur.

Moqrija.

**Onor. Imhalled Lorraine Schembri Orland
LL.D., M.Jur.(Eur.Law), Dip.Trib.Eccles.Melit.
29 ta' Ottubru 2015**

**Josette Demicoli
Deputat Registratur
29 ta' Ottubru 2015**